

፪ይ ሰንበት ዘመነ ዕርገት

2009 ዓ.ም.

መዝሙር፡ ዘምሩ ለእዚአብሔር ጻድቃኑ እስመ ተንሥኦ ክርስቶስ እሙታን. ።

ንባባት፡ ኤፌ. 4፡1-13፥ 1ጴጥ 1፡1-9፥ ግ.ሐ. 8፡14-25፥ ዮሐ 16፡25-ፍ

ምስባክ፡ ወበ መንፈስ አዚዝ አጽንዓኒ፥ ከም እምሃሮም ለኃጥአን ፍኖተከ፥ ወረሲዓን ይትመየጡ ኅቤከ

መዝሙር፡ ጻድቃን ንእግዚአብሔር ዘምሩሉ ክርስቶስ ካብ ሙታን ስለ ዝተንሥኦ፥ አብዚ መዓጹ ሓጺን ሰበረ፥ አብዚ ንቀዳማይ ፍጥረቱ አውጽኦ፥ ንቶማስ ርግዘት ጎኑ ንእንድርያስ ቅንዎት አእዳዉ አርእዮ። አብ አርብዓ መዓልቱ ብክብሪ ንሰማይ ዓረገ፥ ምስ መላእኽቱ ንእግዚአብሔር ዘምሩ ጻድቃኑ ንዝኸሪ ቅዱሳቱ ኸአ አምስግኑ።

ናይ ሎሚ ሰንበት አስተንትኖና አብ ክልተ ነገር ዘተኮረ እዩ፡ ፩ያ ናይ ሰንበት ቃል አምላኽ መሰረት ገርና ክነስተንትን። ፪ይ ሎሚ መዓልቲ አቦታት እዩ። እዚ ዓለማዊ ብዓል ወላ ይኹን ከም ክርስትያን ንሓላፍነት አቦ ክንዝክር ከምኡ ነቦታት ሰናይ ትምኒትና እናገለጽና አብ ጸሎትና እናዘከርና መንፈሳዊ መልእኽቱ ክንርኢ ኢና።

ዘመነ ዕርገት ክንብል እንከሎና ኢየሱስ ንሰማይ ምስ ዓረገ ምስኡ ክህልወና ዘለዎ ርክብ ክንሓስብ ብፍላይ ከአ አብ ስብከተ ወንጌልን አብ ቅድስና ርእሰና ብዝያዳ ክንወፍር ዘዘኸር እዋን እዩ። ሓዋርያት ድሕሪ ዕርገት ጎይታ አብ ስብከተ ወንጌል ወፊሮም አብ ኩሉ አብጺሖም መብዝሕትኦም ብሰማዕትነት ሓሊፎም፥ እዚ እዩ ናይ ሓደ ዕርገት ኢየሱስ ዘብዕል ዕጫ ምእንቲ ወንጌል ሕይወትካ ምውፋይ። ሎሚ ሕይወትና ክነሕልፍ ዘይኮነ ብእንነብሮን እንገብሮን እምነትና ክንምስክር እዩ ዝድለ ዘሎ እዋን ንኢየሱስ ክንልኦኹ ልብና ንኸፈተሉ።

ምስጢር ዕርገት አምላኽ አስተንቲና ነቲ አምላኽ ዝገበረልና ክንዝክር ዘኪርና ዋጋ ድሕነትና ተገንዚብና ክንክእል ዝሕግዘና መዝሙር እዩ። ትንሣኤ ክርስቶስ ንሙታንን ሕያዋንን ናብ አምላኽ ዘቕርብ ፍጻሜ እዩ፥ ብእምነት ተመሪሕና ነቲ ምእንታና ሞይቱ ዝተንሥኦ ዘኪርና ሓዲስ ርክብ ምስ አምላኽን ሰብን ክንገብር ንሕተት አሎና። እዚ ዘሎናዮ እዋን ብብርሃን መንፈስ ቅዱስ ተመሪሕና ንጉዕዞ ቅድስና ክንተሓሓዞ ዝነግር ስለ ዝኾነ ንቅድስና ንበገስ።

ናይ ሎሚ ወንጌል ካብ ዮሐ 16፡25-ፍ እዩ። ሓዋርያት ኩሉ ኢየሱስ ዝበሎም ከም ዝተረድኦም ነገሮም እንተ ኾነ ብሓቂ ተረዲእዎም እንተ ኾይኑ ክተረግጋግጽ ቀሊል አይኮነን ምኽንያቱ ክሳብ ምውርድ መንፈስ ቅዱስ ይሃድሙን ይሕብኡን ይፈርሑን ነሮም መንፈስ ቅዱስ ምስ ተቐበሉ ግን ደፊሮም አብ አደባባይትን ቤተ ምኽራባትን ከተማታትን አብኩሉ ብድፍረት ክሰብኩ ጀሚሮም። ኢየሱስ ንሕትኦም አግሂዱን ቀልጢፉን ስለ ዝመለሰሎም ተገሪሞም በዚ ኸአ ካብ አምላኽ ከምዝመጽኦ ንአምን ኢሎም።

ኢየሱስ ከም ኩሉ ጊዜ ዕሞቕ እምነቶም ክፍትን ኢሉ ሓቲትዎም። ወላ እኳ ሕጂ እምነቶም ይግለጹ ድሕሪ ሓጺር ጊዜ ኩሎም ሓዲጎም ፋሕ ክብሉ ክሃድሙ ተራእዮም። ብርግጽ ወላ እንተ ሓደግዎ ኢየሱስ ግን ንበይኑ አይኮነን ሰማያዊ አብኡ ኩሉ ጊዜ ምስኡ አሎ። ወላ አብቲ ጽንኩር እዋን አምላኽይ አምላኽይ ስለምንታይ ሓደግካኒ አብ ዝብለሉ ዝነበረ እዋን ምስኡ ነሩ። ሰባት

ጽቡቕ ነገር አብ ዝገብሩሉ እዋን ንበይኖም አይኮኑን አምላኽ ምስኦም አሎ። ጽቡቕ ክንገብር ከሎና አብ ገለ እዋን ብአንጻሩ ክፋእን ዘይተጸበናዮን ክወርደና ይክአል እዩ ግን ክንፈልጦ ዘሎና አምላኽ ምሳና አሎ። ብፈተናን ጸበባን ክንሽነፍ ዮብልናን እዚ እዩ ሎሚ ኢየሱስ ዘስተምህረና።

እዚ ኹሉ ዝበለም ከፈራርሖም ኢሉ ዘይኮነ አብኡ ሰላም ምእንቲ ክረኽቡ ኢሉ እዩ። አብ ዝመጽአ መዓልታትንን አብ ዝሰዕብ ጊዜን ብዙሕ ፈተናን ጸገምን ክጓነፎም እዩ። ግን ክፈርሖ ዮብሎምን ምኽንያቱ ኢየሱስ ንዓለም ስዒርዋ እዩ እዚ ብፖሎቲካዊ ወይ ቁጠባዊ መዳይ አይኮነን ናይ ዓለም ክፍአት ብምስዓሩ እዩ። ሓዋርያቱ ክሳብ ምስኡ ሓቢሮም ዝተጓዕዙ አብዚ ዓወት ክሕወሱ እዮም። ንዓለም ክንስዕራ ምስኦም ምርብራብ ዮድልየና እና ተዛነኻ ወዲ ክርስቶስ ክትከውን ቀሊል አይኮነን። ዕለት ዕለት አሎኹ እናበልካ አስር ጎይታ ምምራሽ ዮድሊ።

ሰብ እንታይ ምስ ኮነ እዩ ዝፈርሖ? ብርግጽ እምነት ምስ አጉደለ ንአምላኽ ሓዲጉ አብ ርእሱ ጥራሕ እምነት ምስ ገበረ ከምኡ ብትዕቢት ተዋሒጡ ንሓውን አምላኹን ምስ ሓደገ ናይ እዚ ዓለም ነገራት ንሕይወቱ ምልአት ሓጎስ ክህብዎ አይክእሉን እዮም። እዚ አብ ሕይወትናን አብ ሕይወት ካልኦትን ክንርእዮ ንኽእል። አብ ንብረት ሥጋ ጥራሕ ዘተኮረ ሕይወት ኩሉ ጊዜ እናፈርሖን ተጠራጠርን እዩ ዝነብር። በዚ እዩ ኢየሱስ ንሓዋርያቱ ድሕሪ ትንሣኤ ደጋጊሙ አይትፍርሖ አነ እየ ሰላም ምሳኻትኩም ይኹን ዝበሎም። ሰላም አብ አምላኽ ጥራሕ እዩ እትርከብ።

እዘን ቃላት ንኹላትና ትርጉም አለውን ብፍላይ አብ ሕይወትና ዝተፈላለየ ጸገምን ፈተናን ነሕልፍ እንተለና። ጉዕዞ ሕይወት ዝያዳ ዝመርር ንበይንና ብዘይ አምላኽ ክንጉዓዞ ከሎና ጥራሕ እዩ። ምሉእ እምነት ገርና ንዝኾነ ዝጓነፈና ጸገም ፈተና ክንሓልፎ ተስፋ ከይቆረጽና ሕይወትናን ብጽቡቕ ርክብና ምስ አምላኽን ሰብን ክንቅጽል አሎና። ጸገም ተጓኒፍኒ ኢልካ ካብ መስቀል ምህዳም ዝገደደ መስቀል እዩ ዘውርደልና ስለዚ ንዘሎና መስቀል ክሳብ አብ ትንሣኤ እነብጽሖ ከም መምህርና ጸርናዮ ክንምርሽ ጥራሕ እዩ ዘሎና። ብፈተናን ጸበባን ዝሓለፈ ጥራሕ እዩ ጽሩይ ተኸታሊ ክርስቶስ ዝኾውን። ቅ. ጳውሎስ ነዚ ከረድእና ኢሉ ቅልስና ምስሕልቅነትን ሥልጣናትን ምስቶም ንዘመን ጸልማት ዜመድኃድሩ ገሃእቲ ዓለምን ምስቶም ክፋአት መናፍስትን አብ ሰማያት ዘለዉ እዩ እምበር ምስ ሰብ አይኮነን (ኤፌ 6: 12) ይብለና።

እንምነዮ ሰላም ፍቕሪ ምስ ኢየሱስ ሓቀኛ ርክብ ክህልወና እንከሎ ጥራሕ እዩ ዝርከብ። ብምሉእ እምነት ሕይወትና አብ ትሕቲ አምላኽ እንተ ሓደግናዮ ሽዑ እንምነዮ ክውሃበና እዩ። ስለዚ ንኹሉ አብ ኢድ ኢየሱስ ንሕደጎ። ንሱ ንኹሉ ይፈልጥ እዩ ልዕሊ ኹሉ ከአ ባዕሉ ብአኡ ሓሊፉ እዩ።

ኢየሱስ ሓዋርያት አብቲ ብዝያዳ ዝደልይዎ ጊዜ ሓዲጎም ከም ዝኾዱ ይፈልጥ ነሩ እዩ። እንተ ኾነ አይጸልኦምን የፍቅሮም ነሩ ካልእ ዘገርም ከአ ጌና ይአምናም ነሩ። ንሱ ኩነታት ሰብ ይፈልጥ እዩ አብቲ ዝሓመቑን ዝኸፍኡን ተግባር ጌና የፍቅርን ይአምንን። ንሓደ ሰብ ክትምሕሮ ክትሓድገሉ ቀሊል እዩ ግን ክትአምኖ ቀሊል አይኮነን ብዝያዳ ሕማቕ ንዝገበረካ። ኢየሱስ ንሓዋርያት ብሰንኪ ድኻምነትኩም ክትወድቁ ኢኹም እንተ ኾነ አብ መጨረሻ ክትዕወቱ ኢኹም ይብሎም። አብ ዓለምና ሕድገትን እምነትን ብሓደ ክኸዳ አይተራእያን ኢየሱስ ግን ብግሉጽ ነገሩና እዩ።

ኢየሱስ ንሓዋርያት ክሒዶምን ሓዲጎምን ከለዉ ድሕሪ ትንሣኤ እንደገና ተመሊስዎም ወላ ሓንቲ ነቲ ዝገበርዎ አይዘክርሎምን እኳድአ ከም ዘፍቅሮም ነገርዎም። አብዚ እንርእዮ አምላኽ አብ ጊዜ ድኻምና እዩ ብዝያዳ ዘፍቅረና። ንሰባት ነፍቅሮም እንተ ኾና ብንጹሕ ሕልና ክንርእዮም

አሎና ፍርቂ ፍርቂ የለን። ከምቲ ኢየሱስ ንድኻመት አርድእቱ ዘይረአየ ንሕና እውን ንድኻመት አሕዋትናን አሓትናን ክንርኢ የብልናን። ከም ዘለውዎ ክነፍቅሮም አሎና።

ኢየሱስ ዓወቱ ዓወትና ክኸውን ኢሉ ኣብ ዓለም ጸበባ አሎኩም እንተ ኾነ አጆኹም ኣነ ንዓለም ስዒረያ እየ እናበለ ክንዕወት ከምዘሎና ይነግረና። ዓወትና ነቲ ኢየሱስ ዝብለና ብምእማን ኣብ ግብሪ በቲ ዘበለና ክንመርሕ ከሎና ጥራሕ እዩ። እሞ ሎሚ እውን ኦ ኢየሱስ መምህርና ብፍላይ ኣብ ጽንኩር እዋን ምሉእ እምነት ገርና ክንስዕበካ ሓግዞና ንበሎ ነዚ የብቅዓና።

ለ. መዓልቲ አቦታት።

አቦ ምዃን ካብ አምላኽ ዝውሃብ ህያብ እዩ። እግዚአብሔር አቦ ንብሎ ምክንያቱ ናይ ኩሉ ናትና ዘበለ ዋንኡ ንሱ ስለዝኾነ፤ አቦ ማለት ምንጪ ማለት እዩ ኩሉ ካብ አቦ ይጅምር ናብኡ ኸአ ይምለስ። አቦታት ቀዳማይ ተልእኮአም ንአምላኽ ምምሳል እዩ። መራሕቲ ምዃን። መርሕነትኩም ከአ ንገዛኹም ናብ አምላኽ ገጽኩም ምምራሕ። ናብ አምላኽ ክንበጽሕ ሓገዝ የድልየና፤ መራሕቲ የድልዩና መራሕቲ ግን መጀመርያ ክመርሑ ነቲ መገዲ ክፈልጡ ይግባእ መገዲ ዘይፈልጥ ክመርሕ አይክእልን እዩ። ክትመርሕ ስንቂ የድልየካ ምምራሕ ጉዕዞ ስለዝኾነ ብኹሉ ክትሰናዶ ይግባእ። ተባዕ፤ ቆራጽ፤ ውፉይ፤ ኣብነታዊ ንመስዋዕቲ ስንዱው ክትከውን ይግባእ። መራሒ ንፉዕ ክኸውን እንከሎ ግድነት ወረስቲ አለዎ ኣብነቱ ዝኸተሉ ኩሉ ግዜ ዝገበሮን ዝበሎን ዝከክሩ።

አቦ ዝልኦኹ ክፈጥር አልኦ፤ ክርስቶስ መድሓኒና ንሓዋርያቱ ነቲ ንሱ ዝገበሮ ክገብሩ ኣብኩሉ ዓለም ክሰብኩ ልኢኻዎም፤ ንኣኹም ዝሰምዔ ንኣይ ሰምዔ እናበለ ኣባታዊ ምሕጽንታ ሂብዎም። አቦ ክልኦኽ ውሉድ ክልኦኽ ሕጊ አምላኽ እዩ። አቦታት ሎሚ ልኡኻት ክትኮኑ ዝተሓረኻምሉ ዕለት ትዝክሩ አሎኹም። አቦ ኣብ እምነትና ተልእኮኡ ምምራሕ፤ ምጉሳይ፤ ምእካብ እዩ። በዚ ዝምራሕ ቤት ቤት አምላኽ እዩ። አቦ ጸዋዕትኡ ንዝርሓቐ ምቕራብ፤ ንዝተሸገረ ምርሃው፤ ንዝተጋገየ ምምሓር፤ ንዝተባእሰ ምዕራቕ፤ ንኹሉ ዝጸውርን ዝእክብን እዩ። ኢየሱስ ኣነ ሕያዋይ ጓሳ እየ ይብለና ሓላፍነት አቦ ምጉሳይ እዩ። ጓሳ ንመጓሰኡ ክሓሊ ክከታተል ኣብ ዝበለጸ ስዕሩር ቦታ ክወስድ ግብኡ እዩ። አቦ እውን ንስዳራ ቤቱ ክሕሉ ክኣሊ ንዝተጋገየ ክኣሊ ዋና ገዝኡ እዩ።

ካብ ሃገር ወጻኢ እትርክቡ አቦታት ፍሉይ ሓላፍነት አሎኩም፤ ነዚ ኣብነት ዝኾኑና ህዝበ እስራኤል እዮም ኣብዝተፈላለዩ ታሪኻም እንተ ርኤን ሓደ ካብቲ ቀንዲ ተራ አቦታት ዝነበረ ህዝቢ ባህሉ እምነቱ ከየጥፍእ ዝሕግዙ ዝነበሩ ንፉዓት አቦታት መራሕቲ ስለዝነበርዎም እዩ። ልዕሊ ኹሉ ናብ አምላኽ ዝመልሱ አቦታት ስለዝነበርዎም ታሪኻም ባህሎም ክዕቅቡ ክኢሎም። ሎሚ ንስኹም ናይ እዞም ወርስትኹም ዝኾኑ ደቅኹም መማህራን ባህሎም ከምኡ እምነቶም ክትኮኑ እትዝክሩሉ ምቹእ ግዜ እዩ።

ኣብ ሕይወት አቦ ዝዓበየ ገበን ዝገብራ ንስድርኡ ከሎ ዝኸትምና ከእቱ እንከሎ እዩ፤ ሓላፍነቱ ዘንጊዑ ኣብካልእ ጥራሕ ተዋሒጡ ክጉዓዝ እንከሎ ገዝኡ ጸልማት ይሰፍኖ። ቅ. ጳውሎስ ንጢጫተዎስ “ለቢስካዮ ዘሎኻ ሓላፍነት ፍለጥ ስለዚ ትጋህ፤ ገስጽ ተዛረብ” ይብሎ። አቦታት ሕርየትኩም እዚ እዩ ቤትኩም ንቅድስና ምምራሕ።

አቦ ነታ ንእሽቶይ ቤቱ ናብታ ዓባይ ስድራቤት ዝኾነት ቍምስና ከራኽብ ሓላፍነቱ እዩ፤ ነገር በቦ ክጅምር እንከሎ ውጽኢት አልኦ። ጸዋዕታ አቦ ገዝኡ ገዛ አምላኽ ምግባር እዩ። አቦ ንምልእቲ ስድራኡ ናብ አምላኽ እናመርሑ ዝጉዓዝ ኣብ መጨረሻታ እሙንን ሕያዋይን ብሓጎስ ናብ ቤት ጎይታኻ እቶ ዝብል ቃል ክርስቶስ ክሰምዕ እዩ።

ከም ቁምስና መጠን ሎሚ ንሕና ሓንቲ ስድራ ኢና ነዚኣ ስድራ ክንከናኸና ክንሕልዎ ናይ ነፍስወከፍና ሓልክፍነት እዩ። ኣብ ምህናጽ ግዛ ብዙሓት ይተሓባበሩ እንተኾነ ቀንዲ ሃንጻይ ሓድ እዩ ኣቦታት ሃንጽቲ ቀምስናና ኢኹም ስለዚ፡ (1) ትጉሃት ተኸተልቲ ክርስቶስ ክትኮኑ ተሳትፎኹም ክዓገዝ ቀምስናና ከመሎ ናተይ ኣበርክቶ ከመሎ ክትብሉ ይግባእ። (2) ኣብ መንፈሳዊ ሕይወትኩም ዛሕሊ ከየጥቅዓኩም ተበራበሩ ቤተክርስቲያን ንደቂ ኣንስትዮ ጥራሕ ዝተወሰነ ኣይኮነን። (3) ዓለምና ብዝተፈላለየ መገዲ ትግፋዕ ንርኢ ኣሎና ኣቦታት ኣብዚ ግዜ ጸበባ ናታትኩም ፍሉይ መረሕነት ከምኡ ምጽዋር ንህላዌ ስድራቤታት ወሳኒ ስለ ዝኾነ ኣቦ ኹሉ ንዝኾነ ኣምላኽ ለምንዎ። ኩልና ብጽሎት ክነሰንዮም ሓደራ እብል።

ብሩኽ ሰንበትን መዓልቲ ኣቦታትን።

ኣባ ንጉሠ ፍሥሓ